

॥ओम् ॥

श्रीचिद्धनगणेशाय नमो मह्यम् । श्रीवासुदेवब्रह्मेन्द्रसरस्वतीविरचितः

संस्कृतविचारसागरः ।

तदीयया टिप्पण्या समलङ्कृतः ।

तत्रानुबन्धानां सामान्यतो निरूपणं नाम प्रथमस्तरङ्गः --

(आ १-११) वस्तुनिर्देशरूप^१-मङ्गलाचरणम्^२ --

(१) जीवब्रह्मैक्यरूपमङ्गलम् --

सुखं^३ नित्यं^४ स्वप्रकाशं^५ व्यापकं^६ नामरूपयोः ।

अधिष्ठानं^७ बुद्ध्यबोध्यं बुद्धेर्दृग्ग्यत्तु निर्मलम् ॥ १ ॥

अपारं सर्वविदान्तवेद्यं प्रत्यक् परं महः ।

तदेवाहं न मत्तोऽन्यदिति मे निश्चिता मतिः ॥ २ ॥

अस्यार्थस्तु -- 'तदेवाहम्' इत्युत्तया महावाक्यार्थप्रत्यगभिन्नपरमात्मैव स्वस्वरूपमिति ।

तद्विशेषणानि निरूप्यन्ते -- तत् प्रत्यक् परं महः (ब्रह्म) कथं भूतं ? -- सुखं, नित्यं, स्वप्रकाशं, व्यापकं, नामरूपयोरधिष्ठानं च भवति । पुनश्च तद्ब्रह्म कथं भूतम् ? -- बुद्ध्यबोध्यं बुद्धेर्दृक् च भवति ।

अस्यार्थः -- बुद्ध्यबोध्यं न हि बुद्धिर्ब्रह्म विजानाति प्रकाशयति । "नैव वाचा न मनसा प्राप्तुं शक्यो न चक्षुषा," (क. २. ३. १२) "यतो वाचो निवर्तन्ते अप्राप्य मनसा सह," (तै. ब्र. 4+9) "न तत्र सूर्यो भाति" (क. २.२.१५, मु. २.२-१० श्वे. ६-१४) इत्यादि श्रुतिभ्यः । किन्तु बुद्धेर्दृक् = सर्वसाक्षि ब्रह्मैव बुद्धिं

^१ निर्गुणब्रह्मात्मावबोधनम् ।

^२ विघ्नध्वंसानुकूलव्यापारविशेषः ।

^३ परमप्रेमास्पदीभूतनिरतिशयानन्दः ।

^४ त्रिकालाबाध्यं कूटस्थसत्यम् ।

^५ अनन्याधीनप्रकाशरूपं, चिन्मयमिति यावत् ।

^६ देशकालवस्तुपरिच्छेदशून्यं, अनन्तं, निरतिशयमहत् ।

^७ विवर्तोपादानकारणम् ।

प्रकाशयति । “यन्मनसा न मनुते येनाहुर्मनो मतम्”, (क. १-५) “तस्य भासा सर्वमिदं विभाति” (क. २-२-१५, मु. २-२-१०, स्व. ६-१४) इत्यादिश्रुतिभ्यः । (२) बुद्धिर्न शब्दस्य शक्तिवृत्त्या ब्रह्म विजानाति, किन्तु लक्षणावृत्त्या । (३) मलविक्षेपादिदोषयुक्ता बुद्धिर्न ब्रह्म विजानाति, किन्तु तद्रहिता । “शास्त्राचार्योपदेश-शमदमादिसंस्कृतं मन आत्मदर्शने करणम्” इति गीताभाष्यवचनात् (भ. गी. २- २१) । असौ बुद्धिरपि फलव्याप्त्या^१ न ब्रह्म विजानीयात्, किन्तु वृत्तिव्याप्त्यैव^२ । इयञ्च वृत्तिर्दीपो यथा स्वसंबद्धपदार्थान् प्रकाशयति न तथा ब्रह्म प्रकाशयितुं प्रभवति । किन्त्वन्धकारे घटाद्यावृत्तरत्नप्रदीपादिर्यथा घटादिस्वावरणभङ्गे स्वयमेव प्रकाशते, एवं ‘अहं ब्रह्मास्मि’ इति प्रमाणजन्यप्रमारूपवृत्तिर्ब्रह्मावारकाज्ञाननाशमात्रं करोति, ब्रह्म तु बुद्ध्यादिसाधनान्तरनिरपेक्षमेव स्वसंबद्धसर्वावभासकत्वरूपस्वयंज्योतिष्ट्वेन नित्यापरोक्षरूपत्वात् स्वयं प्रथते । इति ब्रह्मणः स्वप्रकाशत्वबोधकमिदं विशेषणम् ।

पुनश्च तद्ब्रह्म कथं भूतम् ? निर्मलं=शुद्धम्^३, अपारं^४= देशकालवस्त्वपरिच्छिन्नं च भवति ।

^१ वृत्तिप्रतिफलितचिदाभासविषयत्वं फलव्याप्तिः ।

^२ केवलवृत्तिविषयत्वं वृत्तिव्याप्तिः । तथा चोक्तं पञ्चदश्याम् --

“स्वप्रकाशोऽपि साक्ष्येव धीवृत्त्या व्याप्यतेऽन्यवत् ।

फलव्याप्यत्वमेवास्य शास्त्रकृद्भिर्निवारितम् ॥ (तृप्तिदीपे. ९०)

बुद्धितत्स्थचिदाभासौ द्वावपि व्याप्तौ घटम् ।

तत्राज्ञानं धिया नश्येदाभासेन घटः स्फुरेत् ॥ ९१ ॥

ब्रह्मण्यज्ञाननाशाय वृत्तिव्याप्तिरपेक्षिता ।

स्वयं स्फुरणरूपत्वान्नाभास उपयुज्यते ॥ ९२ ॥

चक्षुर्दीपावपेक्ष्येते घटादेर्दर्शने तथा ।

न दीपदर्शने किन्तु चक्षुरेकमपेक्ष्यते ॥ ९३ ॥

^३ मायातत्कार्यरहितत्वान्निर्मलं शुद्धम् ।

^४ पारः अन्तः । स च देशकालवस्तुकृतभेदात् त्रिविधः । तदभावदपारं ब्रह्म । (१) तत्र देशः=प्रदेशः, यत् सर्वत्राव्यापित्वेनैकदेशवर्ति तस्य देशतोऽन्तोऽस्ति, यथा घटादेः, न तु ब्रह्मणः, तच्च सर्वत्र व्याप्यावतिष्ठते । सर्वस्यापि देशस्य मायया तस्मिन्ध्यस्तत्त्वेन तदनवच्छेदकत्वात् । (२) कालः=अविद्याचित्संयोगः । “कालो मायात्मसंबन्धः सर्वसाधारणात्मकः,” इत्युक्तेः । यस्य तु जन्मतः प्रागूर्ध्वं चाभावो दृश्यते तस्य कालतोऽन्तोऽस्ति, यथा विद्युदादेः, न

(२) अथ विशेषणानां प्रत्येकं प्रयोजनमुच्यते –

(i) सुखं नित्यम् -- सुखस्य नित्यत्वविशेषणानुपादाने वैषयिके सामये सुखे, नैयायिकाभिमते आत्मगुणे आनन्दे चातिव्याप्तिः^१ । तदुपादाने तु विषयानन्दस्य, आत्मगुणस्य चानन्दस्यानित्यत्वप्रसिद्धेर्नातिव्याप्तिः ।

(ii) नित्यं, स्वप्रकाशम्--नित्यत्वमात्रोक्तौ न्यायमतसिद्धकालाकाशादिनित्यपदार्थेष्वतिव्याप्तेः तद्वारणाय 'स्वप्रकाशम्' इति । आकाशादीनां नित्यत्वेऽपि न्यायमते तेषां जडत्वेन स्वप्रकाशत्वाभावान्नातिव्याप्तिः ।

(iii) स्वप्रकाशम्, व्यापकम्--स्वप्रकाशत्वमात्रोक्तौ सूर्यादिज्योतिषि, न्यायमतसिद्धात्म*गुणे ज्ञाने, बौद्धानां क्षणिकविज्ञानात्मनि चातिव्याप्तिप्रसक्तेस्तद्वारणाय 'व्यापकम्' इति । तेषां परिच्छन्नत्वान्नातिव्याप्तिः ।

(iv) व्यपकं, नामरूपयोरधिष्ठानम्--व्यापकत्वमात्रोक्तौ नैयायिकप्राभाकरमतसिद्धात्मनि, आकाशादौ, साङ्ख्यमतसिद्धप्रकृतौ चातिव्याप्तेस्तद्वारणाय 'नामरूपयोरधिष्ठानम्' इति । पूर्वोक्तेष्वकाशादिषु त्रिषु व्यापकत्वाङ्गीकारेऽपि नामरूपयोरधिष्ठानत्वानङ्गीकारान्नातिव्याप्तिः ।

(v) नामरूपयोरधिष्ठानं, स्वप्रकाशम् [बुद्ध्यबोधयं बुद्धेर्दृक्]-- नामरूपयोरधिष्ठानत्वमात्रोक्तौ प्रातिभासिक^३-सर्पादिनामरूपाधिष्ठानरज्ज्वादावतिव्याप्तिस्तद्वारणाय 'स्वप्रकाशं' [बुद्ध्यबोधयं बुद्धेर्दृक्] इति । रज्ज्वादेर्जडत्वान्नातिव्याप्तिः । अयं च परिष्कारो मन्ददृष्ट्या । वस्तुतस्तु वेदान्तिमते रज्ज्वादिसर्वकल्पनाधिष्ठानं तत्तदुपहितचैतन्यमेव । अतो "नामरूपयोरधिष्ठानम्" इत्येव लक्षणम् ।

ब्रह्मणः जन्मादिविकाराभावात् तस्य, कालस्यापि तदध्यस्तत्वाच्च । (3) वस्तु पदार्थः । यत् यस्माद्भिद्यते तेन तस्यान्तो भवेत्, यथा घटः पटाद्भिद्यत इति घटेन पटस्यान्तो भवति । ब्रह्मणि तु सर्वस्यापि जगतः मृदि घटशरावादेरिव कल्पितत्वेनावस्तुत्वान्नवस्तुपरिच्छेदोऽपि तस्य संभवति । तस्माद्ब्रह्म अपारं= अनन्तं= देशकालवस्तुपरिच्छेदशून्यं, ततोऽन्यस्य द्वितीयस्याभावात् ।

¹ अलक्ष्ये लक्षणस्य सत्वमतिव्याप्तिः, लक्ष्यैकदेशासत्वमव्याप्तिः, लक्ष्यसामन्यासत्वमसंभवः ।

[* व्यवसायात्मकज्ञानस्यानुव्यवसायग्राह्यत्ववादिनैयायिकैरप्यनुव्यवसायस्य ग्राहकान्तराङ्गीकारेऽनवस्थाभयात् स्वप्रकाशत्वमङ्गीकर्तव्यम् । तथा च व्यवसायात्मकज्ञानस्यापि स्वप्रकाशत्वमस्त्वित्यभिप्रायेणैवमुक्तम्]

² आकाशादीनां व्यापकत्वमापेक्षिकम् ।

³ प्रतीतिकालमात्रसत्ताकं=कल्पितं=मिथ्येत्यर्थः ।

(vi) स्वप्रकाशं [बुद्धयबोधयं बुद्धेर्दृक्], निर्मलम् -- स्वप्रकाशत्वमात्रोक्तौ केषाञ्चिदुपासकानां मते आत्मन्यतिव्याप्तेस्तद्वारणाय 'निर्मलम्' इति । उपासकमते तु आत्मनः स्वप्रकाशत्वेऽपि अविद्यादिमलवत्वेनैवाभ्युपगमान्नातिव्याप्तिः ।

(vii) निर्मलम् अपारम् निर्मलत्वमात्रोक्तौ साङ्ख्याभिमतं आत्मन्यतिव्याप्तिसंभवात्तद्वारणाय अपारम् इति । तन्मते आत्मनो देशकालपरिच्छेदाभावेऽपि वस्तुपरिच्छेदस्येष्टत्वात् । तस्याप्यभावाद्ब्रह्मणो नातिव्याप्तिः ॥

(३) अनेकविशेषणानां प्रयोजनम् -- पूर्वोक्तात्मलक्षणेषु "सुखं, नित्यं ; " नित्यं, स्वप्रकाशम् " इति द्वाभ्यां द्वाभ्यामेव लक्षणाभ्यां सर्वत्रातिव्याप्तिदोषनिवृत्तावपि अनेकधातिव्याप्तिनिरासोक्तिस्तु तल्लक्षणप्रयोजनेषु विस्पष्टार्थरुचीनां सर्वप्रकारेण ब्रह्मज्ञानोत्पत्तये । पूर्वोक्ताखिललक्षणलक्षितचिन्मात्रब्रह्मैवाहं न पराग्रूप इति मङ्गलार्थः^१ ।

(आ ४-११) स्वप्रत्यगात्मविषयकमङ्गलाचरणविषये आक्षेपसमाधानानि ।

(४) प्रथम आक्षेपः -- ननु हरिहरब्रह्मादिषूपास्येषु सत्सु तत्स्मरणात्मकमङ्गलाचरणं विहाय स्वात्मस्मरणरूपं मगलं किमिति युक्तं कर्तुमिति चेत् ।

(५) समाधानम् -- उच्यते - मय्यखण्डचिदम्भोधौ हरिहरब्रह्मार्केन्द्रचन्द्रवरुणयमशक्तिकुबेर-गणपत्याद्युपलक्षिताः सर्वेऽपि देवास्तरङ्गायन्ते । अतो मयि सर्वप्रपञ्चाधिष्ठाने जगत्कारणे स्मृते मत्कार्यभूतास्ते सर्वेऽपि देवाः स्मृता एव भवन्ति । तस्मात्स्वविषयकं मङ्गलाचरणमेव युक्तम् ।

(६) द्वितीय आक्षेपः -- ननु हरिहरादयो देवाः मायाविशिष्टचैतन्यात्मकेश्वररूपसमुद्रस्य तरङ्गा इति वक्तुं युक्तम्, न तु तव । अतः ईश्वरविषयकं मङ्गलाचरणं युज्यते । किञ्च वृक्षमूलसेचनेन यथा तच्छाखास्कन्धादयस्तृप्यन्ति, यथा अन्नपानादिजनितप्राणतृप्त्या इन्द्रियादितृप्तिः, एवमीश्वरविषयक-मङ्गलाचरणेनैव तद्विभूतिभूतेतरदेवतामङ्गलाचरणम् सिद्धयेत्, न तु त्वन्मङ्गलाचरणादिति चेत् ।

^१ अस्य ग्रन्थस्य जीवब्रह्मैक्यं विषय इत्यनेन मङ्गलेन सूच्यते ।

(७) समाधानम् -- उच्यते - योगिभिर्हृदये चिन्त्यमानः सर्वज्ञः कृपालुरीश्वरोऽपि
मायोपाधिवशान्मय्येवाखण्डचिन्मात्रे स्वप्नेद्रजालमायामरीच्युदकगन्धर्वनगररज्जुसपार्दिवन्मृषाऽध्यारोपितः ।
तथा चोक्तम् --

“मय्येव सकलं जातं मयि सर्वं प्रतिष्ठितम् ।

मयि सर्वं लयं याति तद्ब्रह्माद्वयमस्म्यहम्” ॥ (कै. १९)

“आत्मत एवेदं सर्वम्” (छा. ७. २६. १)

“अणोरणीयानहमेव तद्वन्महानहं विश्वमिदं विचित्रम् ।

पुरातनोऽहं पुरुषोऽहमीशो हिरण्मयोऽहं शिवरूपमस्मि” ॥ (कै. २०)

“स्वपूर्णात्मातिरेकेण जगज्जीवेश्वरादयः ।

न सन्ति नास्ति माया च तेभ्यश्चाहं विलक्षणः ॥

सर्वाधिष्ठानरूपोऽस्मि सर्वदा चिद्धनोऽस्म्यहम् ।

रक्षको विष्णुरित्यादि ब्रह्मा सृष्टेस्तु कारणम् ॥

संहारे रुद्र इत्येवं सर्वं मिथ्येति निश्चिनु ॥ ”

“तदेव ब्रह्म त्वं विधि नेदं यदिदमुपास्यते” (कै. १-४-८) “अथ योऽन्यां देवतामुपास्ते

अन्योऽसावन्योऽहमस्मीति न स वेद यथा पशुः” । (बृ. १-४-१०) “सर्वं तं परादाद्योऽन्यत्रात्मनः सर्वं

वेद” । (बृ. २-४-६) इत्यादिश्रुतिभ्यः ।

“सर्वं चैतदविद्यया त्रिगुणया सेषं मया कल्पितम् ।

स्वस्मिन्नेव स्वप्नवदीशानत्वादिसर्वकल्पनया ॥

जीवः सर्वविकारोपादानमिति वन्त्यन्ये ॥ “

इत्यादिवचनशतेभ्यश्च --

‘यत् यत्र कल्पितं नैव तत्ततोऽधिष्ठानादतिरिच्यते’ इति न्यायादीश्वरादीनां

मय्यखण्डचिदात्मन्यध्यस्तत्त्वेन मत्स्वरूपानुसन्धानादेव तेषां देवतान्तराणामपि मङ्गलाचरणं सिद्धयतीति न
काप्यनुपपत्तिः ॥